

دعا خالی نہیں جاتی اثر سے

خدا کو ہے محبت اُس بشر سے
 جو سب کو دیکھتا ہو اک نظر سے
 خلوص قلب سے گر مانگی جائے
 دعا خالی نہیں جاتی اثر سے
 جو دیتا ہے ہمیں سایہ بھی پھل بھی
 سبق نیکی کا یہ سیکھو شجر سے
 جو رکھتے ہیں خدا کا خوف دل میں
 نہیں ڈرتے کسی خوف و خطر سے
 تقاضہ ہے یہی انسانیت کا
 بشر کو ہم محبت ہر بشر سے
 گزارو ان کو ہر دم مسکرا کر
 یہ دن ہیں زندگی کے مختصر سے
 رہے گا کون دنیا میں کہ سب کو
 گزرنا ہے فنا کی رہگزر سے
 محبت وہ عجب انمول شے ہے
 نہیں ملتی کبھی جو مال و زر سے
 خدایا معاف کر تقصیرِ واحد
 خطا آخر تو ہوتی ہے بشر سے

عبدالوحید واحد

رسالہ مسجد روڈ، نیچ کینٹ، (ایم۔ پی)

سرٹک

ایک دوچے سے ملاتی ہے سرٹک
 منزلوں تک لے کے جاتی ہے سرٹک
 ہے کہیں ہموار اور سیدھی بہت
 اور کہیں پہ بل بھی کھاتی ہے سرٹک
 دھوپ ہو گرمی ہو یا برسات ہو
 ساری تکلیفیں اٹھاتی ہے سرٹک
 ہو سواری کوئی اچھی یا بری
 سب کو سینے سے لگاتی ہے سرٹک
 پرکشش منظر کبھی دکھلائے یہ
 حادثے بھی تو دکھاتی ہے سرٹک
 مختلف لوگوں سے رکھے میل جول
 قومی بچھتی سکھاتی ہے سرٹک
 زندگی بھر یونہی بس چلتے رہو
 راز جینے کا بتاتی ہے سرٹک

محمد توحید الحق

نزداردو پرائمری اسکول، اسماعیل پورہ، کامٹی ناگپور، مہاراشٹر